

የኢትዮጵያ ኦርቶዶክስ ተዋሕዶ ቤተ ክርስቲያን ሃይማኖትና ሥርዓት
The Ethiopian Orthodox Tewahido Church Faith and Order
www.ethiopianorthodox.org

ዓመታዊ ሪፖርት

ብዙዎቻችሁ እንደምታውቁት ይህ ዌብ ሳይት ከተጀመረ (ጃንዋሪ 1 ቀን 2003) ሦስተኛ ዓመቱን ይዟል። በተቻለን እቅም የቤተ ክርስቲያናችንን እምነቷ፣ ሥርዓቷ እንዲሁም ታሪኳን በሙሉ እዚህ ዌብ ሳይት ማስፈር ባይቻልም ዋና ዋናውን ክፍል ተከታይ ምእመናኖቿ ማወቅ ያለባቸውን ለማሳወቅ የተቻለንን እየጣርን ነው። እንዲሁም ወቅታዊ ትምህርቶችን፣ የዕለተ ሰንበት ምሰባክ፣ ወንጌሉንና ትምህርቱን በማውጣት ምእመናን አስቀድመው እንዲማሩ እያደረግን ነው። በሳምንት አንድ ጊዜ ተጨማሪ ትምህርታዊ ጽሑፎችን በማውጣት ምእመናን ወቅታዊ በዓላትን ትርጉማቸውን እንዲያውቁ እየሞከርን ነው።

ይህን አገልግሎት መስጠት ከጀመርንበት ጊዜ ማለትም ላለፉት 3 ዓመታት ከዕለት ወደ ዕለት እየጨመረ የመጣውም የጎብኝዎች ቁጥር በአሁኑ ወቅት በወር በአማካኝ ከ1.6 ሚሊዮን በላይ ደርሷል። ከምናገኘው የእስታቲስቲክ መረጃ እንደተረዳነው ከእንግሊዘኛ ቋንቋ ቀጥሎ ብዙ ሰው ከጀርመንኛና ፈረንሳይኛ ተናጋሪ ሀገሮች ስለሚገባ በ2006 ዓመት ሪፖርት ላይ ልንወራ ከወጠናቸው አንዱ በእነዚህ ቋንቋዎች ማዘጋጀት ነበር። እንደ እግዚአብሔር ፈቃድ ሆኖ በዚህ በ2007 መጀመሪያ ላይ ዕቅዳችንን መፈጸም ችለናል። በጀርመንኛ ቋንቋ ትርጉም የተባበሩንን አቶ መረተ ግዛውን ከፍራንክፈርት (ጀርመን) እንዲሁም ዌብ ሳይታቸው ላይ ያለውን የፈረንሳይኛ ጽሑፎች ኮፒ አድርገን እንድንጠቀም የፈቀዱልንን ሚስተር ማለረን ከፈረንሳይ ከልብ እናመሰግናለን። ለጊዜው በአብዛኛው በእነዚህ ቋንቋዎች የቀረቡት ጽሑፎች ከሌላ ዌብ ሳይቶች ጋር በማገናኘት ሲሆን፤ ዓላማችን ግን ሁሉም በውጭ ቋንቋ የተዘጋጁት ጽሑፎች አንድ ዓይነት መልእክት እንዲኖራቸው ነው። ስለዚህ ይህን ዓላማ ከግብ ለማድረስ የእናንተን ትብብር እንጠይቃለን ማለትም ችሎታው ያላችሁ በመተርጎም ወይም ደግሞ ስፖንሰር በመሆን በማስተርጎም ነው። ስለዚህ እምነታችን እንዲሰጥን 4.4 የበኩላችሁን ጥረት እንድታደርጉ እናሳስባለን።

ይህ ዌብ ሳይት እንዲያደግ መጻሕፍቶቻቸውን እንድንጠቀም የፈቀዱልንን ብጹእ አቡነ ገብርኤልን፣ ብጹእ አቡነ መልክ ጼዴቅን፤ መምህር ብርሃኑ ጎበና እንዲሁም ሌሎች መምህራንን፤ ወቅታዊ የሆኑ ጽሑፎችን ምንጭ አድርገን የምንጠቀምበትን የመለከት መጽሕት አዘጋጆችን፤ እንዲሁም ትምህርታዊ ጽሑፎችንና ታይፕ በማስደረግ መዝሙራትን ሌሎችንም በሚያስፈልገን የሚረዳንን በአዲስ አበባ በምስካየ ጎዳናን መድኃኔዓለም ቤተ ክርስቲያን ሥር የሚገኘውን የተምሮ ማስተማር መንፈሳዊ ማሳበርን፤ እንዲሁም የቤተ ክርስቲያን ፍቅርና የዚህ ዌብ ሳይት ዓላማው የገባቸው ጊዜያቸውን መስዋዕት አድርገው ብዙውን ጽሑፍ ታይፕ በማድረግ ከአውሮፓና ከሰሜን አሜሪካ የተባበሩትን ሁሉ ከልብ እያመሰገንን፤ እግዚአብሔር አምላክ ዋጋቸውን ውለታቸውን እንዲከፍላቸው ከልብ እንጸልያለን።

በቤተ ክርስቲያን በቅዳሴ አገልግሎት ጊዜ በብዙ ቦታዎች ሥርዓተ ጸሎቱ ምዕመናን የሚከታተሉበት መጻሕፍት ስላልተዘጋጀ ምዕመናን አብረው ለመከታተል ይቸገራሉ። ይኸንንም በማሰብ የሎስ አንጀለስ ድንግል ማርያም ቤተ ክርስቲያን ዘወትር አሁድ በቅዳሴ ጊዜ በscreen ላይ ምዕመናን የቅዳሴ ተሰጥኦ የሚከታተሉበት በሦስት ቋንቋ የተዘጋጀ (ግዕዝ፣ አማርኛና እንግሊዘኛ) በውጭው ዓለም ያለችው ቤተ ክርስቲያናችን እንድትጠቀምበት በዚህ ዌብ ሳይት ላይ እንዲወጣ ስለፈቀዱ ከልብ እናመሰግናለን። በዚህ ዌብ ሳይት ላይ የተዘጋጀው በpdf ሲሆን በpower point እንዲላክችሁ የምትፈልጉ ከሆነ ኢሜይል አድርጉልን። ለጊዜው የተዘጋጀው ቅዳሴ የሐዋርያት፣ የጌታ፣ የዲዮስቆሮስና የእመቤታችን ነው። ወደፊት የተቀሩትን ቅዳሴዎች በዚህ ዓይነት ለማዘጋጀት ዕቅድ አለ። በተጨማሪም ዘወትር አሁድ በቤተ ክርስቲያና የሚሰበኩትን ትምህርቶችና ስብከቶች ሌሎች ምእመናን ሰምተው መንፈሳዊ ሕይወታቸውን እንዲያጎለግሉ በዚህ ዌብ ሳይት ላይ እንዲወጣ ስለፈቀዱልን በድጋሚ እናመሰግናለን። በተለይ በዚህ ዌብ ሳይት ላይ የብዙዎችን ሕይወት የሚማርክና የሚያንጽ ትምህርት ለሚመጡን፤ በጣም ታዋቂ የሆኑትን ታላቁን መምህር አባ ወ/ትንሣኤንና ቀሲስ መላኩን ከልብ ልናመሰግን እንወዳለን። እግዚአብሔር አምላክ ለእነዚህ ሰባክያን ወንጌል ረጅም ዕድሜን፤ ጤንነትን እንዲሰጥልን በጸሎት አምላካችንን እንለምናለን። ጸሎታችን ለእነዚህ መምህራን ብቻ ሳይሆን ለሌሎችም የእግዚአብሔር መንግሥት ትስፋፋ ዘንድ ደከመን ሰለቸን ሳይሉ በስብከተ ወንጌል ለሚደከሙ ሁሉ ነው። የዚችው ቤተ ክርስቲያን አባል የሆኑት አቶ ዘላለም ባይለዎንም በየጊዜው የየዕለተ ሰንበት ግጻዌና ትምህርትን ታይፕ በማድረግ ላለፉት ዓመታት አስተዋጽኦ በማድረጋቸው ከልብ እናመሰግናለን።

ከቤተ ክርስቲያናች ቅርስና ትምህርቷ አኳያ ይህ ዌብ ሳይት ገና በጣም በጣም ጥቂት የሆነ ትምህርታዊ ጽሑፎችን የያዘ ሲሆን ነገር ግን ብዙ ተጨማሪ ትምህርቶችና መጻሕፍት ወደፊት ለመጨመር እቅድ አለ

የኢትዮጵያ ኦርቶዶክስ ተዋሕዶ ቤተ ክርስቲያን ሃይማኖትና ሥርዓት
The Ethiopian Orthodox Tewahido Church Faith and Order
www.ethiopianorthodox.org

። አሁንም ብዙ የተወጠነ ዕቅድ ስላለ አስተዋጺቸው እንደሚቀጥልና ሌሎችም ለዚህ ቅዱስ ተግባር ለመተባበር የምትፈልጉ ካላችሁ ከአምላካችን ዘንድ በረከት የምትቀበሉበት ስለሆነ በምን ዓይነት መርዳት እንደምትችሉ እንድትጽፉልን አደራ እንላለን። በጣም የምንፈልገው ዕርዳታ ታይፕ በማድረግና በትርጉም ሥራ ነው።

በአለፈው ዓመት ከጠቀሰናቸው ዕቅዶች መካከል አብዛኛውን ዓመቱ ከማለቁ በፊት ለመፈጸም ችለናል። እነርሱም፤

- 1) የቅዱስ ያሬድን የዐበይት በዓላት ዜማዎችን
- 2) 14 ቅዳሴዎችን በዜማም በጽሑፍም (በግእዝ፣ አማርኛ፣ እንግሊዘኛ)
- 3) የዕለተ እሑድ አገልግሎትን ማለትም ሰዓታቱን፣ የዕለቱን ቅዳሴ ከነትምህርቱ፣ ሙሉ የሰንበት ትምህርት ቤት መርሐ ግብር በየአሁዱ ማቅረብ፣
- 4) ግብረ ዲቁናና መማር ለሚፈልጉ ሙሉ ትምህርቱን እዚህ ዌብ ሳይት ላይ ማቅረብ
- 5) የቤተ ክርስቲያን የአገልግሎት ዜማዎችን እዚህ ዌብ ሳይት ላይ ማቅረብ
- 6) ቀደም ብለው የተቀረጹ ዜማዎችን አርካይቭ ማድረግና ቀድሞ የወጡ መዝሙራት ዜማቸው እንዲይረሳ አስቀርጾ ማቅረብ፤
- 7) የብሉይ ኪዳን 2ኛ የቀኖና መጻሕፍትንና ሌሎችንም እዚህ ዌብ ሳይት ላይ ማቅረብ

እነዚህ ዕቅዶችን ለመፈጸም ያስቻለን የአንዳንድ ሰዎች ትብብር ስለሆነ እነርሱን በዚህ አጋጣሚ ማመስገን እንፈልጋለን። በመጀመሪያ አባ ቶማስ ከተማ 14ቱን ቅዳሴ ታይፕ በማድረግ (185 ገጽ)፣ ቃላቱን በማረም ለቤተ ክርስቲያናችን ከፍተኛ አስተዋጽኦ በማድረጋቸው ከልብ እንመሰግናለን። እንዲሁም በእንግሊዘኛ ውገጽ ላይ በየሳምንቱ የእንግሊዘኛ ስብከት ስለሚያቀርቡልን ከልብ እናመሰግናለን። በተጨማሪም በቅርብ ቀን ቅዳሴ በእንግሊዘኛ ተቀርጾ እናንት ምእመናን ትሰሙት ዘንድ እናቀርባለን።

በመቀጠልም መሪይታ ክፍሉ ከሎስ አንጀለስ ድንግል ማርያም በዚህ ዌብ ሳይት ላይ ለተጀመረው የግብረ ድቁና ትምህርት ምሰባኩን በማዜም ሌሎችንም ማስተማሪያ ዜማዎችን በመሰራት አየተባበሩን ሲሆን በተጨማሪም ከዚህ በፊት በዚህ በሎስ አንጀለስ የተቀረጹ ማኅሌታዊ ዜማዎች ሌሎች ምዕመናን ይሰጧቸው ዘንድ ስላበረከቱ ከልብ እናመሰግናለን። እዚህ ዌብ ሳይት ላይ የግብረ ዲቁናው ትምህርት የተሟላ ይሆን ዘንድ አባ ላእከ ማርያም ውዳሴ ማርያም በግእዝ እንዴት እንደሚነበብ ጊዜያቸውን ወስደው ስለተቀረጹ እናመሰግናለን።

አቶ ወንድወሰን አሰፋ ከእንግሊዝ (ሰንደን) ወደ ኢትዮጵያ ለዕረፍት በሄዱበት ወቅት በበዓታ ማርያም ቤተ ክርስቲያን በመገኘት ተሰምቶ የማይጠገበውን ማኅሌተ ያሬድ (የገናና የፋሲካን) ቀርጾው አበርክተዋል። በተጨማሪም በሰንደን ደብረ ጽዮን ቅድስት ማርያም የተቀረጸ የአዲስ ዓመትና የሳዳር ጽዮን ዜማ ስላበረከቱልን ከልብ እናመሰግናለን። ሌሎችም ምዕመናን ዜማዎች ወይም ጠቃሚ ጽሑፎች ካላችሁ ብትልኩልን ሌሎች ወገኖቻችን ሰምተው የሚጠቀሙበት ይሆናል።

ሁላችሁም እንደምታውቁት በአሁኑ ወቅት እጅግ ቁጥራቸው የበዛ መዝሙራት እየወጡ ቢሆንም ነገር ግን መንፈሳዊ ማኅበራት (የሰንበት ት/ቤት) ከተመሠረቱበት ከ1949 ዓ.ም ጀምሮ የወጡት መዝሙራት እየተረሱ በመሄዳቸው እነዚህ መዝሙራት ለታሪክ ተቀርጾው እንዲቀሩ ለማድረግና ምዕመናንም ጣዕማቸውን እንዲያውቁት እንዲለማመዱት በማሰብ በ1970 ዓ.ም ከታተመው መዝሙረ ተዋሕዶና መዝሙር ሳሩይ ላይ ያሉትን መዝሙራት ተቀርጾ በተከታታይ እንዲወጡ እያደረግን ነው። በዚህም መሠረት በካሲፎርን ያ ከሚገኙት የሰንበት ት/ቤቶች አንዱ የሆነው የሃይማኖተ አበው ሰንበት ትምህርት ቤት መዝሙራን ባለፈው ግንቦት ወር የመጀመሪያውን ቁጥር - 1(ከዐበይ ጸም እስከ ጳራቅሊጦስ) አውጥተዋል። ቁጥር ሁለትን (ከአዲስ ዓመት እስከ ገና መግቢያ) ደግሞ በቅድስት ማርያም የማኅበረ ሰላም ሰንበት ትምህርት ባለፈው ወር ቁጥር - ሁለትን አቅርበዋል። እንዲሁም በአለፈው በሚያዚያ ወር በሰንደን የሚገኙ መዝሙራን ቁጥር ሶስትን (የገና መዝሙራት) የተቀረጹ ሲሆን በነሐሴ ወር ለስርጭት እንደሚደርስ ታውቋል። እንዲሁም ቁጥር አራትን በአክላንድ መድኃኔዓለም የሐመረ ኖኅ ሰንበት ት/ቤት እንደሚያስቀርጹ ታውቋል። ይህንን ታላቅ ታሪካዊ ሥራ ለመስራት የእነዚህ ሰንበት ት/ቤት ወጣቶች በመነሳታቸው ከፍ ያለ ምስጋና እያቀረብን ፤ እግዚአብሔር አምላክ ብርታቱን እንዲሰጣቸው፤ ዓላማቸውም ከግቡ እንዲደርስ በጸሎት እናስባቸዋለን።

የኢትዮጵያ ኦርቶዶክስ ተዋሕዶ ቤተ ክርስቲያን ሃይማኖትና ሥርዓት
The Ethiopian Orthodox Tewahido Church Faith and Order
www.ethiopianorthodox.org

በመጨረሻም በአለፉት ከ20 ዓመታት በላይ ብዙ ቤተ ክርስቲያኖች በውጭው ዓለም እየተቋቋሙ ይገኛሉ ፤ ይሁን እንጂ አብያተ ክርስቲያናቱ የሚተዳደሩት ቀደም ብሎ ቤተ ክርስቲያን በምትተዳደርበት ደንብ (ቃለ አዋዲ) አይደለም። ደግሞም ቃለ አዋዲው ለውጭው ዓለም እንዲያገለግል ተብሎም የተዘጋጀ አይደለም። ይሁን እንጂ ቃለ አዋዲው ላይ ተመስርቶ እንደ ሀገሩ ሕግ አውጥቶ መተዳደር ግን ለቤተ ክርስቲያን ዕድገት የሚበጅ ነው። በማለት የለንደን ደብረ ጽዮን ባለፈው ዓመት መተዳደሪያ ይሆናት ዘንድ የጸደቀውን ደንብ ለሌሎች ለተመሠረቱም ይሁን ለሚመሠረቱ ይጠቅማል በማለት እዚህ ላይ አውጥተናል።

እዚህ በታች የተጠቀሱት ደግሞ ታቅደው ያልተፈጸሙ ነገር ግን ለሚቀጥለው ዓመት ለመሥራት የታቀዱ ናቸው፤

- 1) ለመናፍቃን መልስ ተብለው የቀረቡትን ወደ ውጭ ቋንቋዎች ማስተርጎምና ማቅረብ
- 2) ትምህርትና ወቅታዊ የቤተ ክርስቲያን ጉዳዮችን መወያየ ክፍል ማዘጋጀት ነው።

ከሞላ ጎደል የሠራነውና ልንሠራው ያቀድነው ይህ ሲሆን በዚህ ላይ ልትተባበሩና ወይም አስተያየት ያላችሁ ጸፉልን።

እግዚአብሔር አምላክ በዓሉን የሰላም፣ የደስታ እንዲያደርግልን፤ ለሀገራችን ኢትዮጵያ ሰላምንና በረከትን ፣ ለሕዝባችንም አንድነትንና ፍቅርን ይስጥልን።

www.ethiopianorthodox.org team!

ዌብ ማስተር

በአደ ማርያም እጅጉ ረታ

ግንቦት 1999